

ዋጭዋጭ አምላክቲ ኢሳያስ፡ ካብ ዓበቕካስ ተቐናደፍዩ።

ንደቂ ሰባት ዘጋጥም ዕንቅፋት ወይ ብደሆ፡ ብዓቕኑ ብዙሕ ብዓይነቱ ዝተሓላለኹዎ። ንኹሉ ስዒርካ ከም እንስሳ ዘየኮነ ከም ሰብ ክትነብር፡ ብምርጫኻ ክትወፍር ክትኣቱ፡ ብዓቕሚ ክእለትካ ብዘፍረኻዮ ህይወትካ ክትመርሕ፡ ብሰላም ነቢርካ ባይታ ሰላም ኣንጹፍካ ክትሓልፍ ግን፡-

መጀመርያ ንስኻ ናይ ትፈጥሮ ሰብ ምኃንካ፡ እቲ ካልእ'ውን ሃብቱ፣ ትምህርቱ፣ ስልጣኑ፣ ሕብሪ ቆርቦቱ፣ ደረጃ ምዕባሌኡ ብዘየገድሱ፡ ልክዕ ከማኻ ናይ ተፈጥሮ ሰብ ምኃን ምግንዛብ የድሊ። ኩሉ ወዲ-ሰብ ካብ ሕርያኡ ወጻኢ ናብዛ ምድሪ ዝመጽእ፡ ካብ ሕርያኡ ወጻኢ ድማ ካብዛ ምድሪ ብሞት ዝፈላለ፡ ዓቕመ ድሩት ፍጡር ከም ዝኾነ ብግቡእ ምርዳእ የድሊ።

ካልኣይ ትርጉም ምንባር፣ ትርጉም ነጻነት፣ ሃገርነት፣ ፖለቲካዊ ኣረኣኢያ፣ ሰብኣውን ደሞክራሲያውን ሓርነታዊ መሰላት እንታይ ማለትዩ? ብተግባርኻ ከመይ ይግለጽ? ዋላ ምሉእ ኣይኹን መባእታዊ ኣፍልጦ ክተሓዝ ኣለዎ።

ሳልሳይ ንሓደ መንግስታዊ ፖለቲካዊ ስልጣን ዝሓዘ ሓይሊ፡ ክትድግፍ እንክለኻ ስለምንታይ? ክትቃወም እንክለኻ'ውን ስለምንታይ? እንታይ ረብሓ ስለ ዘረጋገጸልካ ትፈትዎ ትድግፎ? እንታይ ስለዘየማለእኻ ትጸልእ ትቃወም፡ ብይበሃል ኣሎ፡ ብእዝኒ ጽሮት፡ ግዝያዊ ስምዒታዊ ረስኒ፡ ብቤላ በሎ (03) ዘይኮነ፡ ብግቡእ ሓሲብካ ኣመዛዚንካ ብርድኢት ብውሳኔ ዝበጸሕካዮ መደምደምታ ክኸውን ኣለዎ።

ናይ ትማሊ ውድብ ህዝባዊ ግንባር ሓርነት ኤርትራ/ ናይ ሎሚ ስማዊ መንግስታዊ ጉጅለ ህግደፍ፡ ቅድሚ 1991 ኮነ፡ ድሕሪኡ ዘሎ 27 ዓመታት ከም ፖለቲካዊ ሓይሊ ደው ዘበልዎ ሰዓብቲ ኣለውዎ። ቅድሚ 1991 ኣብ ዝነበረ መድረኽ ብረታዊ ቃልሲ ንሃገራዊ ነጻነትን ህዝባዊ ሓርነትን ዝነበሮ ሰዓቢ፡ ብዓቕን ንምግላጽ ዘጸግም ህዝባዊ ደገፍዩ። ስለምንታይ ምስኩሉ ብሓሳብን ብተግባርን ርዱእ ዝኾነ ዘይደሞክራሲያዊ በሓቲ ቀንጻሊ ኣሰራርሓ መሪሕነታዊ ኣካሉ፡ እቲ ውድብ ከም ውድብ፡ ሃገራዊ ስምዒት ሃገራዊ ሓርነትነት ነይርዎ። ካብ ኩሉ ዝኸበረ ናይ ህይወት ዋጋ ይኸፍል ስለ ዝነበረ ፈሊጥካ ክትድግፎ ክትፈትዎ ናተይ ክትብሉ ዘተባብዕ ተግባራት ነይርዎ።

ድሕሪ 1991 ግን እቲ ዘይደሞክራሲያዊ በሓቲ ባህርን ተግባርን መሪሕነታዊ ኣካል ኣብ ክንዲ ዝእረም መሊሱ ሳዕሪሩ። ፖለቲካውን ቁጠባውን መትንታት ሃገር ምሉእ ንምሉእ ምስተቐጻጸረ፡ እቲ ንናይ ቀረባ ኣባላቱን ሓፋሽ ህዝብን ግሁድ ዘይነበረ ሕቡእ ኣጀንዳኡ ተጋሂዱ። ሃገራዊ ሓርነትዎ ዕትብቱ ተብቲኹ፡ ጸረ-ህዝቢ ገዛኢ ደርቢ ኮይኑ። ካብ ፈታዊ ናብ ደምበ ጸላኢ ተሰጋጊሩ። ብሕጊ ዝምእዘዝ ንህዝቢ ዝፈርሕ ዘኸብር ዘይኮነ፡ ብዘይ ሕጊ ከም ቃሕታኡ ዝሃልል፡ ንህዝቢ ዝንዕቕ ኣድኪዩን ኣርዲዱን ዝገዝእ እኸብካብ ጉጅለ ምኃን ብሓሳብ ጥራሕ ዘይኮነ ብተግባር ኣረጋገጹ።

ስለዚ ቅድሚ 1991 ደጋፊ ህዝባዊ ግንባር ሓርነት ኤርትራ ምኃን ቅቡልን ምክንያታውን ነይሩ። እቲ ንስለ ሃገራዊ ነጻነት ሃገርነት ክበሃል፡ ዜጋታት ኣብ ትሕቲዚ ዘይደሞክራሲያዊ በሓንቲ መርሕነታዊ ኣካል ኮይኖም ዝኸፈልዎ ኩሉ ዓይነት መስዋእቲ ድማ፡ ብኹሉ ቅኑዕ ኣተሓሳስባ ዘለዎ ኤርትራዊ ንኩሉ ግዜ ብኸብሪ እናተዘኸረ ዝነበር ሃገራዊ ጀግንነታዊ ሓበንዩ። ካብ መፋርቕ ዓመተ 1991 ንደሓር ኣባልን ደጋፍን ህግደፍ ኮይንካ ምቕጻል ግን፡ ብሕጊ እንተዘየሕተተ ቅኑዕ ሕልና ንዘለዎ ናይ ዕብዳንዶ ናይ ጥዕና ዝብል ሕቶ ዝፈጥሮዩ።

ዜጋታት ኣብ ሃገራዊ ፖለቲካዊ ጉዳያት ክዋስኡ ቅኑዕዮ ጥራሕ ዘይኮነ፡ ብቐጥታ ይኹን ብተዘዋዋሪ ከተምልጠሉ ዘይትኸል ናይ ግድንዩ። ዜጋታት ክበሃል እንክሎ ድማ ዝሓሰቡ ዘገናዝቡ ናይ ተፈጥሮ ሰባት

‘ምበር፡ ብካልኦት ሰባት ዝዝወሩ ዝኹብኩቡ ሳዕሪ ብላዕ እንሰሳታት ማለት ኣይኮነን። ንሓደ ፖለቲካዊ ይድግናዩ ወይ ንድግና ኢና ክበሃል እንከሎ፡ ቡቲ ስነ-ፍልጠታዊ መግለጺኡ፡ እቲ ደገፍ ንሓሳብ ‘ምበር ንሰባት ኣይኮነን። ኣብ ፖለቲካዊ ዓለም መሲሉ ዝረአየካ ሓሳብ ምምራጽ ምድጋፍ መሰልዮ። እቲ ምርጫ ቅኑዕ ድዩ ቅኑዕ ኣይኮነን፤ ፍትሓዊ ድዩ ፍትሓዊ ኣይኮነን፤ ህዝባዊ ድዩ ህዝባዊ ኣይኮነን ዝብል መሰረታዊ ሕቶታት ገዲፍና፡ ብዓይኒ ደሞክራሲያዊ መሰል ግን ቅኑዕን ቅቡልንዮ።

ኤርትራ ኣብ ትሕቲ ዘቤታዊ መግዛእቲ ህግደፍ ካብ እትወድቅ እነሆ ልዕሊ ርብዒ ዘመን ተቐጺሩ። ስማዊ መንግስታዊ ጉጅለ ህግደፍ ኣብ ናይ ልዕሊ ርብዒ ዘመን ታሪኹ፡ ብተግባር ዜጋታት ክሃድን፣ ክኣስር፣ ክጨወ፣ ክርሸን፣ ንብረትን ገንዘብን ክራሲ፣ ምስ ናይ ቀረባን ርሑቕን ህዝብታትን መንግስታትን ጽልኢ ፈጠሩ ክጸረፍ፡ ናብ ዘይፍትሓዊ ደማዊ ኩናት ዓዲሙ፡ ሰብኣውን ነዋታውን ጸጋታት ኤርትራ ከህልቅ ከባድም፣ ኣብ ዝተናወሐ ብረታዊ ቃልሲ ደረጃ ብደረጃ እናማዕበለ ዝመጽእ ኤርትራዊ ሃገራዊ ስምዒት ኣብ ምዝራግን ምህሳስን ክሰርሕ ምበር፡ ናተይ ዝብሎ ዜጋታት ፈትዮም መሪጸም ዝኣትዎም ሓይሊ ሓሳብ ሒዙ፡ ሰባት ኣብ ዙርያኡ ክዓስሉ ዝገብር ፖለቲካዊ ስራሕ ክሰርሕ ኣይረአን። ናተይ ዝብሎ ንጹር ፖለቲካዊ መስመር የብሉን። ብሕጋዊ ሸነኹውን ህግደፍ ዝበሃል ውድብ የለን።

ብፖለቲካን ብሕግን ዝጨበጥ ህላወ ኣብ ዘይብሉ፡ ግን ከኣ ህላዌኡ ብገበናዊ ተግባሩ ናይ ዝሕብር ስማዊ መንግስታዊ ጉጅለ ኣባላትን ደገፍት ኢና ዝብሉ ሰባት ክትሰምዕን ክትርእን እንከለኻ፡ በበህህላኦም ትግረም። ከም ሰባት ክዳን ተኸዲናም፡ ከም ሰባት ክንቀሳቐሱ፡ ኣብ ማዕከናት ዜና ቀሪቦም ንሕና ምስ መንግስትና፡ መንግስትና ንዓና፡ መስዋእቲ ባህሊ ኤርትራውያንዮ፣ ሃገር ልዕሊ ኩሉ፣ ብብልሕን ትብዓትን መሪሕነትና ንሕበን፣ ንሕና ንስዕር፣ ዓወት ንሓፍሽ ክብሉ እንከለው፡ ዝረገጽሉ ሕጋውን ፖለቲካውን መሰረት ደሊኻ ኣይርከብን። ደገፎም ንሓሳብ ኣይኮነን ንውልቀ ሰባትዮ። እምነቶም ኣብ ህዝብን ሃገርን ኣይኮነን። ቅድሚ ህዝብን ሃገርን ኣብ ዘምልኹም ውልቀ ሰብ ምዃኑ ትግንዘብ። ካብ ህዝባዊ ክብርን ዝመረጽዎ ሓይሊ ሓሳብ ምክታልን ብሕግም ኣምልኹ ሓደ ሰብ ተለኹፎም፡ ሰብኣዊ ክብረቶም ኣዋሪዶም፡ ብጉልባብ ሃገርነት ንክብረ ዝና ሓደ ሰብ፡ ትንፋስ ክሳብ ዝሓጽሮም ዝረባረቡ ሰባት ብኤርትራውነቶም ትሓፍር።

ለካ ከብዲ ወላዲት ጉራምራም ዝተባህለስ ከምዚ ምስ ኣጋጠመዮ ትብል። ሎሚ ፖለቲካዊ ልቦና ዘይገብር ኤርትራዊ፣ ሎሚ ካብ ሕሉፍ ጉድለታቱ ዘይመሃር ኤርትራዊ፣ ሎሚ ካብ ስማዊ መንግስታዊ ህግደፍ ዘይፋታሕ ኤርትራዊ ብርግጽ ኣበይ ከም ዘሎ እንታይ ይገርብ ከም ዘሎ ዘይፈልጥ፡ ከም ኣቕሓ ዕዳጋ ሰብኣዊ ክብሩ ንካልኦት ሰባት ኣሕሊፉ ዝሃበዮ። ኢሳያስ ክስዕል እንከሎ ምስዓል ዝተረፎም ገለ ኣምለኹቲ ኢሳያስ ኣብዚ መድረኽዚ ህዝቢ ኤርትራ ኣብ ከመይ ኩነታት ኣሎ፡ ናበይኻ የምርሕ ኣሎ፡ ኣብ ልዕሊ ሃገራውነትና እንታይ ሓደጋታት ይጥጃእን ይወጣወጥን ኣሎ ከየገደሶም፡ ጸረ-ሃገር ዝኾነ ቃላት ኢሳያስ መምርሒኦም ገይሮም ጫውጫው ይብሉ ኣለው። እዚ ምርጫዚ ድሕሪ ርእሰ ውድቀት ዝመጽእ፡ ካብ ዓበቕካስ ተቐኝደፍ ዝብል ናይ ጥፍኣት ጎደናዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 01-02-2019